

మూతపడని తలుపులు

కాముడు కళ్లు తెరచి కంగారు పడింది. తనెక్కడుంది? పింగాణి చెక్కుల ఆసామీ చెపుతున్నాడు.

“అన్నయ్యగోరి ఎనకశక్రం పట్టేసింది, బిడ్డా! లేకపోతే బొస్సు కిందడి పొప్పయి పోయివోయా అన్నయ్యగోరూ ఆరి సైకిలుబండి, కోడం బాకం బిడ్డి సొలో పులో — రైంయిమనోచ్చేత్తంది సైకిలుబండి. బిరేకు లొగ్గేసినియ్. అన్నయ్యగో రెట్టాగావుతారు.? టాక్సీలు, బొస్సులు. లారీలు — ఒకచేంటి? మంచి రద్దీ ఏల కూడాను.” మాట్లాడుతుంటే ఆతని కుడికన్ను బాగా విచ్చుకుంటుంది. కింద పెదవి ముదరికొస్తుంది. ఏవో తాగి చప్పరిస్తున్నట్టు. కాముడు రెప్ప వాల్చుకుండా ఆతని వంకే చూసింది ఒక్కక్షణం — సగంమగతలో.

నూరేళ్ల చింతచెట్టు మొదలు అనుకోకుండా చొక్కా పంచీలో దూరి ప్రత్యక్షమైనట్టు ఆసామీ., చొక్కాకీ. పంచకీ కింద చేతులూ, కాళ్ళూ బెరళ్లు కట్టినట్టున్నాయి. కాస్త నిశితంగా చూస్తే, నల్లని దేహం మీద మలీ నల్లని వెంట్రుకలు ఒత్తుగా పరుచుకుని చర్మంపగలినట్టు కనిపిస్తూందని అర్థమైంది కాముడికి. అతని పెదవుల మీద బొద్దు మీసాలుండాలి. ఏమయ్యాయి? చటుక్కుని వందముఖాలు పైనించి తనచుట్టూ చూస్తున్నాయి. తను నూతి లోంచి అప్పుడే పైకి తేలుతూంది. తనచుట్టూ గుండ్రటి చీకటి. పైని — నూతి అంచు చుట్టూ — ఎన్నో ముఖాలు — బొమ్మలాంటి ముఖాలు.

“బిడ్డకి మెలుకు వచ్చింది” అన్నాడు పింగాణీ చెక్కుల ఆసామీ. అది నాటుసారా మెరపని అర్థమైంది కాముడికి. గుప్పుని కొట్టిన వానన మళ్ళీ ఆమెను నూతిలో ముంచెయ్యబోయింది. ఆమె ముక్కు తనంతట తానే చీదరించుకుంది.

ఒరే. రాములూ! అవతలికి పో. ఆ కంపుకి మా ముక్కులే బద్దలై పోతుంటే, పాపం. ఆ అమ్మాయేం తట్టుకోగలదు” అందొక మెత్తనిగొంతు

“వాడు నాటు సారాలో కూమ్ నది రొచ్చు ఏదో కలిపి తాగుతాడు ఒట్టి ఆమోనియా సర్దుకైతే అంత కంపుండదు” అంది ఇంకో గొంతు!

పింగాణీ చెక్కుల ఆసామీ కోపగించు కోలేదు గాని, వెనక్కి తగ్గాడు.

“స్లర్లవయ్యా. తేరగా వొత్తే సీమ సొరకు నేనూ తాగుతా ఎంతై నా” అన్నాడు. తన్ను తాను సమర్థించుకుంటూ.

చటుక్కుని నూతిలోంచి పైకితేలింది కాముడు పూర్తిగా నీటిపై అంచుకి. చుట్టూ చూసింది. సిగ్గుపడిపోయింది. లేవబోయింది.

“పక్షుకో, లేవద్దు. లేవలేవు. కుడికాలి ఎముక విరిగిందేమో, ఎక్స్-రే తీయించాలి.”

డాక్టర్ గొంతులో అధికార ముంది. శాసిస్తున్నట్టుంది. తియ్యగా శాసిస్తున్నట్టు ఆయన వంక చూసింది కాముడు. పెద్ద ముక్కు. చిన్నకళ్లు పొట్టిగా చటుక్కుని వెనక్కి పోయిన నుదురు. పలచగా కత్తిరించిన మీసాలు, ఎత్తు చెక్కులు. నల్లని కప్పుపట్టిన చిన్న తెల్లని పళ్లు. నవ్వినప్పుడు ఆయనముఖమూ, తలా కూడా నవ్వుతున్నట్టు ఉంటుంది. ఆయన నవ్వింది ఆమె సంకోచం చూసి. ఆయన చీర ఒత్తిగించి ఆమె మీగళ్లను నొక్కి చూస్తున్నాడు.

“డాక్టర్ కీ, రోగి కీ మధ్య ఆడా, మగా భేదం లేదు. సిగ్నూ సంకోచాలకు చోటులేదు.”

ఆ వుచ్చారణలోనే ఆయనకు వాట కాల అలవాటుందని ఆర్థమై పోయింది కాముడికి.

“ఒక డాక్టరే కాదుగా. నాటక సమాజం, అస్పత్రి జనం అంతా. మట్టామూగారు పైగా అంతామగళ్లు” అంది వెనక ఎప్పుడో విన్న మెత్తని గొంతు. డాక్టర్ అందరివంకా చిత్రంగా చూసాడు. పెదవులపై లేత చిరునవ్వులో ఏదో మందలింపు ఉంది. అందరూ తప్పు చేసినట్టు తలొక పక్కకీ వెళ్లపోయారు. అప్పుడు చూసింది కాముడు ఆయన్ని. రాములు (పింగాణీ చెక్కుల ఆసామీ) ‘అన్నయ్యగారని పిలిచిన ఆయన్ని. అప్పుడు చటుక్కున అంతా గుర్తుకొచ్చింది.

తను నీరసంగా కాళ్ళీడ్చుకుంటూ ఎత్తు ఎక్కుతూంది. అడేదో వంతెన. పైవ తారురోడ్డు. కింద రైలు పట్టాలు. రోజుల్లా తిండిలేదు. ఆకలి. నీరసం. చేతిలో ఇంచుమించు ఖాళీ బ్రంకు పెట్టె కూడా కాటా బస్తా బరు వనిపిస్తుంది. కాళ్లు ఇనుప గదులు వేసినట్టు నేలను విడిచి పైకి లేవనట్టు న్నాయి. రోడ్డు పక్కని అక్కడే పడుకుంటే? కాని. మర్యాదగా ఉండదు. శక్తిని కూడగట్టుకొని నడవలిసిందే. ఎంత దూరమైన సరే. చల్లని సము

ద్రవు గాలి వీపుకి ఎంత జోరుగా తగులుతున్నా, చెమటతో బ్లౌజు పూర్తిగా తడిసిపోయింది. జుట్టు తలకి అంటుకుపోతుంది. ఇంకొక్క అడుగు, ఇంకొకటి. అబ్బ! కూమంటాను. ఇంక నడవలేను. అడుగు కదిపితే పడిపోతానేమో! ఒక్కక్షణం కళ్లు మూసుకొని విలబడింది. చటుక్కుని కేకలు వినిపించాయి. కళ్లు తెరచిచూసింది, పైనించి శరవేగంతో దొర్లుకుంటూ వస్తుంది ఒక సైకిలుబండి. కుంటివాళ్లు చేతులతో తొక్కునే మూడు చక్రాల సైకిలుబండి. అందులో కుంటి ఆసామీ. ఆయనే! ఆమంచం పక్కని కూర్చున్నాయనే! బ్రేకు లాగుతున్నాడు. బ్రేకు వదిలేసినట్టుంది. బండి ఆగడం లేదు. తన దగ్గరికి వచ్చేస్తూది, తనకు ఎందుకు అడ్డుపడాలని తోచిందో పెట్టెతో సహా దాని ముందుకి వెళ్ళింది. తాకిడికి కింద పడిపోయింది. పెట్టె ఏమయింది? సైకిలు బండి తనకాలి మీంచి పోయింది. తను కుడిచేత్తో సైకిలు వెనక చక్రం పట్టుకుంది. సైకిలువేగం తన్ను కొంతదూరం రోడ్డు పల్లంలోకి లాగింది. అంతే, అతరవాత గుర్తులేదు. ఏం జరిగిందో కుడి పక్క ముర్రుని మండింది. ఎడమచేత్తో తడిమిచూసుకుంది. బ్లౌజులేదు. కుడిపక్క చంకకిందనుంచి నడుముదాకా ప్లాషర్ పట్టీ ఉన్నాయి. తనకి స్పృహ తప్పి నప్పుడు డాక్టర్ గారు వేసిఉంటారు. కాళ్ల మీదాను, తొడలదాకా చిన్న చిన్న పట్టీలున్నాయి. సిగ్గుతో ఆమె ముఖం ఎర్రబడిపోయింది.

డాక్టర్ రెండు చెక్కలు చెరొకప్రక్కా వేసి కుడికాలు పొడుగునా గట్టిగా కట్టు కడుతున్నాడు. అన్నయ్యగారు నేలమీద కూర్చునే ఆమె కుడి చెయ్యి సానునయంగా నొక్కుతున్నారు.

“నీ పేరేమిటమ్మా?” మెత్తగా అడిగారు అన్నయ్యగారు.

“కాముడు—అదే కామేశ్వరి” అంది ఆమె.

“ఏ ఊరు?”

“నగరి” కాస్త కళ్లు మూసుకుంది కాముడు. డాక్టర్ కట్టు కట్టడం ముగించాడు. ఎందుకో ఆమెకు అప్పుల మధ్య ఉన్నట్లు అనిపించింది. ఇంక అడక్కుండానే చెప్పడం మెదలెట్టింది. “మా అమ్మపోయింది. అయినవాళ్ళింకెవరూ లేరు, పోయేముందు నా కో అడ్రసు ఇచ్చింది. మాదూరపుచుట్టాలు నాకు మామయ్యల వరస—మద్రాసులో ఆయన కేదో ఆఫీసులో పని. అమ్మ గజులమ్మిన బాపతు అరవై ఆరు రూపాయలున్నాయి. తనకి కర్మా అదీ చెయ్యద్దండి అమ్మ. కాని, చెయ్యకుండా ఎలాగ? సోమయాజులు బాబాయి అమ్మ ఆత్మ వై తరణి దాటదన్నాడు. చవగ్గానే చేయించాడు కర్మా అరవై రూపాయలయిపోయాయి. బస్పెక్కి మద్రాసొచ్చాను. మా అత్తయ్యవాళ్లు ఆ పాత అడ్రసులో లేరు. ఆఫీసుకనుక్కుని వెళ్లాను. మామయ్య గారికి బదిలీ అయిపోయిందట—ఢిల్లీ, ఎక్కడికిపోవాలో తెలియదు. ఊళ్లో పిచ్చిగా తిరుగుతున్నాను.”—

“హూ! ఈకాళ్లులేనివాణ్ణి రక్షించ దానికి నీకాలు పోగొట్టుకున్నావా?” అన్నారు అన్నయ్యగారు. గొంతులో మెత్తని చిరునవ్వుఉంది. ఆమె ఆయన వంక చూసింది. అదే ఆయన్ని స్పష్టంగా చూడడం. ఎంత పెద్దకళ్లు! ఆ చూపులు ఆదరణతో, జాలితో తడిగా ఉన్నాయి. గుండ్రటి ముఖం. పొట్టిగా కత్తిరించిన జుట్టు. ఆ ముఖంనిండుగా చల్లగా ఉంది. ఆయనగుండెకాయ అంతా అందులోనే ఉన్నట్టు. ఆలాంటి ముఖానికి కాళ్ళెందుకు లేవు? అసలు ఎలాపోయాయి. ఎందుకు పోయాయి. కాళ్ళే ఉండి నిలబడితే ఆరడగుల ఆజా నుబాహువు. చేతివేళ్లెంత పొడుగు! ఆమె గొంతులో ఏదో అడ్డుపడింది.

నా కాళ్ళు బగుపడతాయి. మీకూ కాళ్ళు వస్తాయి” అంది జంకు తున్నగొంతుతో, ఆయనసమాధానంగా ఆకాశమంత విశాలంగా చిరునవ్వు నవ్వారు. ఆకాశమంతా లోతైన బరువుంది. అందులో. డాక్టర్ గొంతు కాస్త కటువుగా ఆమెను పలకరించే సరికి ఆదిరిపడింది. కాముడు.

“పిచ్చివాగుడు వాక్క, ఈ నిద్రమాత్రలు మింగివడుకో.”

డాక్టర్ మాత్రలు నోట్లో వేసి సీళ్ళుపోశాడు. ఆయన నుదురుచిన్న దైంది. నవ్వి నపుడు విశాలంగా మీదికి కదిలే జుట్టు. మబ్బులా ముఖాన్ని కమ్మేసింది. కాముడు కళ్ళు మూసుకుంది. తియ్యని నొప్పి శరీరాన్నీ, మనసునూ ఆవహించింది.

ఆ ఇంట్లో రోగిగా చేరిన మొదటి రోజునే, అదొక బ్రహ్మచారి విడిది అని అర్థమైపోయింది కాముడికి. పదిమంది నాటకం మనుష్యులు ప్రతినిత్యం అక్కడే తినడం, పడుకోవడం. డాక్టర్కి నాటకాలంటే పిచ్చి అభిమానం. అయినా, వైద్యంలోనూ గట్టివాడేనట. ఊళ్ళో ఏ గొడవచ్చినా ఆయనముందు ఉంటాడట. వచ్చిన రోగుల్ని డబ్బవగడం కాముడు చూడలేదు. పొద్దున్న పది గంటలదాకా, సాయంత్రం మూడునించి ఏడుదాకా రోగులు తామరతంపరంగా వస్తూ పోతుంటారు. మరీ కదలేని జబ్బు మనుషులు ఆ ఇంట్లోనే ఏదో ఒక మూల పడుకుంటారు. బాబు కాంపౌడరు డాక్టరే అతనికి తరిపిడిచ్చి దగ్గర పెట్టుకున్నాడట. ఆయన దర్శకత్వం కింద తయారయే నాటకాల్లో బాబు హీరో, పెద్దకళ్ళు, మంచి నుదురు. టోపి పెట్టుకున్నట్టు ముందుకొస్తుంది. జుట్టు—ఒత్తైన నల్లటి జుట్టు. చంటిపిల్లవాడి చూపులు, డాక్టర్ కంటే నాలుగైదు అంగుళాలు పొడుగు. అయినా, బాబాయ్ నా కో పావలా ఇయ్యరూ? సిగరెట్లు—అని ఎడంచేత్తో బుర్ర గోక్కుంటూ ఆయన్ని అడుగుతున్నప్పుడు బొత్తిగా చంటిపిల్లవాడు తండ్రి దగ్గర నిలబడి అడుగుతున్నట్టే అనిపిస్తుంది. సాధారణంగా డాక్టర్ జేబులో పావలా ఉండదు. ఆ సమయానికి ఏ స్నేహితుడు కూర్చున్నా సరే, కామ్రేడ్! అబ్బాయికో పావలా ఇవ్వండి” అంటాడు డాక్టర్. ఆ ‘కామ్రేడ్’ మొగమైనా చిట్లించుకో కుండా బాబుకి పావలా ఇస్తాడు. కాని, బాబు డాక్టర్ ఎదుట సిగరెట్లు కల్పడం మాత్రం చెయ్యడు. ఆ ఇద్దరిమధ్య మర్యాదల్లో అది

ముఖ్యమైనది. ఒక 'కామ్రేడ్' చేత బాబుకి డబ్బిస్తున్నప్పుడు, ఒకరోజుని రాములు డాక్టర్ తో చిరాకుగా ఆన్నాడు.

“ఎంటది, డాటరు బాబో! ఇంట్లో పొప్పులై పోయినాయ్, పణద్దార డబ్బాకాళి. బాబు చిగరెట్లు కొచ్చిందా తొందర?” డాక్టర్ కాస్త అధికార యుతంగా, “ఒరే! పప్పులైపోతే పట్రా. కామ్రేడ్, వాడికో రూపాయి. అంతేగాని, అనవసరంగా గొడవచెయ్యకు” అన్నాడు. కామ్రేడ్ చిల్లర లేదని అయిదు రూపాయల నోటిచ్చాడు. రాములు అది పట్టుకొని వెళ్ళి పోతూ, ఆ తురకోడి మీద ఈగవోల్నియ్యడు. బాబూ అనుకున్నాడు పైకే

బాబు తురకోడిని అంతవరకు కాముడు ఊహించనైనా లేదు. ఎంత చక్కని తెలుగు! ఎంత తియ్యని ఉచ్చారణ!

“మా రాములు గాడు అసలు జన సంఘంలో చేరవలసినవాడు. నూటికినూరు పాళ్ళూ హిందువు. అయినా, బాబంటే వాడికి విజంగా ద్వేషం లేదు. చాలా ఇష్టం, ఆమధ్య వాడికి ఊపిరి వలపని దగ్గువస్తే రాత్రింబగళ్లు వాడిగుండెలు రాళాడు” అన్నాడు డాక్టర్.

“డాక్టర్! అన్నాడు కామ్రేడ్. “మీరు చేస్తున్నది చాలా తప్పు. అసలు సిగరెట్లు వాడికిపడదు, మీరు డాక్టరై ఉండి వాడికి సిగరెట్లకి డబ్బి వ్వడం మొదటి తప్పు— ఇంట్లో వంటకి పప్పులూ, ఉప్పులూ లేవంటున్నాడు రాములు. అటువంటప్పుడు వాటి సంగతి చూడకుండా, మీ దగ్గర డబ్బు లేనప్పుడు ఎవరినో ఆడిగి వాడికిప్పించడం చాలా పెద్దతప్పు ఏది ముఖ్యమో, ఏది అవసరమో....”

“అది చాలా పెద్ద ప్రశ్న కామ్రేడ్, ఏది ముఖ్యం? ఏది అవసరం? రాత్రి ఎనిమిదియేసరికి మీకు, నాకు సీసా ఉండాలి. లేని రోజుని మనం నరకబాధ పడిపోతాం. బాబు మనలాంటి మనిషే. సిగరెట్లు లేకపోతే వాడికి పిచ్చెక్కి పోతుంది” అన్నాడు డాక్టర్.

“అది సరేనండీ. వాడి ఊపిరితిత్తులు చెడిపోతే మీరే బాధపడాలిగా? వాడి ఆరోగ్యం కాపాడడానికి కాస్త మామూలు ఆరోగ్య సూత్రాలయినా వాడు పాటించేటట్లు మీరు చూడాలా, వద్దా?”

డాక్టర్ నుదురంతా వెనక్కి పోయేటట్లునవ్వడాడు.

“అందరూ ఆరోగ్య సూత్రాలు పాటిస్తే ఇంక డాక్టరెందుకు? డాక్టర్ తన వ్యాపారం బాగా అభివృద్ధి చేసుకోవలంటే రోగాలు పెరగడానికి దోహదం చెయ్యాలి.”

“అః! మీరు డాక్టర్ వ్యాపారం ఎంత బాగా సాగిస్తున్నారో నాకు తెలీదా? ఒక్కరోగిని మీరు డబ్బుడగరు, ఇవ్వలేని వాళ్ళకు ఉచితంగా చేస్తున్నారు. సరే, ఇవ్వగలిగిన వాడి దగ్గర కూడా పుచ్చుకొక పోతే బండి ఎలా నడుస్తుందండీ?”

“బండి ఇప్పుడు ఆగిపోలేదుగా, నడుస్తూనే ఉంది. నడుస్తూనే ఉంటుంది కూడా. ఇవ్వగలిగిన వాళ్ళకి వైద్యం చేసే డాక్టర్లు ఈ ఊళ్లో వేలు ఉన్నారు. ఇవ్వలేనివాళ్ళ గతేమిటి? ఇంతకీ అసలు విషయం వదిలేసి మనం డాక్టర్ల వృత్తి ధర్మాన్ని చర్చిస్తున్నాం. బాబుకి పిగరెట్టు ఒకవ్యసనం మనిషికి ఒక్కొక్క వ్యసనం. ఒక పెద్ద స్త్రీడరుగారిని ఆయన కొడుకు నా దగ్గరకు తీసుకొచ్చాడు. ఆయనకి వయసు వల్ల వచ్చే రోగాలన్నీ ఉన్నాయి అతి మూత్రం, గుండెనొప్పి, దగ్గు, ఆయాసం, రక్తపుపోటు వగైరా. పెద్ద డాక్టర్లంతా ఆయన కాఫీ. ముక్కుపొడుం మానెయ్యాలన్నారట. ఆయన మానలేదు. రహస్యంగా రెండూ సేవిస్తాడు. అవి ఆయనచేత మానిపించెయ్యాలన్నాడు. కొడుకు. నేను—‘మిస్టర్! ఆయనకి డెబ్బయ్యోపడి. ఇంక ఆయన బతికి ఉంటే ఏ పదేళ్ళో బతుకు కాస్తా నరకం చేసి పెట్టమంటవా? లేకపోతే, ఆయన కిష్టమైన కాఫీ, ముక్కుపొడుం ఆయన కిచ్చి. బతికిన నాలుగు రోజులైనా హాయిగా బతకనిమ్మంటవా?’ అన్నాను.”

ఇంతలో ఎవరో వచ్చి డాక్టరుగారిని అర్జంటుగా రమ్మని తీసుకుపోయారు కామ్రేడ్ కాముడు మంచంపక్కన కూర్చున్న అన్నయ్యగారి దగ్గర కొచ్చి “అన్నయ్యగారూ? వింటున్నారా మీ తమ్ముడి ధోరణి? ఈయన ఇంకెలా బాగుపడతాడండీ? మీరై నా చెప్పాలి. మా అబ్బాయి టైఫాయిడ్ లో నెల్లాళ్ళు మందిచ్చారు. డబ్బిస్తే పుచ్చుకోరు. ఈ వందా మీరు ఆయన కివ్వండి” అన్నాడు.

అన్నయ్యగారు చల్లగా నవ్వారు. ఆయన నవ్వినప్పుడు కాముడికి నది ఒడ్డున చల్లగాలికి ఊగే రెల్లు పూలు గుర్తుకొచ్చాయి.

“వాడి వృత్తిలో నాకేం సబంధంలేదు. మీరు ఇచ్చినప్పుడే వాడు తీసుకోకపోతే, నేను తీసుకుని వాడి కివ్వడం న్యాయంకాదు” అన్నారాయన.

“మీరంటే ఆయనకు ఎంతో గౌరవం, మీరుతీసుకుంటే ఆయన నోరెత్తరు.”

“ఆ గౌరవం నేను కాపాడుకోవాలంటే నేను తీసుకోకూడదు.”

కామ్రేడ్ ముఖం ఇబ్బందిగా పెట్టాడు. ఆయన మనస్సు పీకుతుంది. కాముడికి అక్షణంలో ఏ అవేశం వచ్చిందో, ఏ సాహసం ఆమెను పురికొల్పిందో ఆమెచెయ్యి జాపింది.

“నా కివ్వండి, నేనిస్తాను.” అంది, కామ్రేడ్ బిత్తర పోయాడు. కాస్త సందేహించి అన్నయ్యగారి వంక చూసాడు. అన్నయ్యగారి కళ్లలో అర్థంకాని తడి వెలిగింది. కామ్రేడ్ ఆమెకు వందా ఇచ్చి తన అంతరాత్మను తృప్తి పరచుకున్నాడు. కామ్రేడ్ కాస్త తటాపటాయించి వెళ్లిపోయాడు. అతనికేదో పెద్దబరువు తీరినట్టు అనిపించింది.

“నువ్వు చాలా ధైర్యవంతురాలివి — అనాడే నా కర్ణమైంది” అన్నారు అన్నయ్యగారు.

కాముడు ముఖం జేవురించింది, సిగ్గుకాని సిగ్గుతో, అసలుతవెవరు? ఈ అన్న దమ్ములు, ఈ ఇల్లు, దీనికి సంబంధించిన మంచి మర్యాద-వీటితో

తన కేమిటి సంబంధం? వీటిలో కలగజేసుకుని, కొన్నేళ్లుగా రాతకోరికలు లేకుండా ఆమెలు జరుగుతున్న నియమాల్ని భంగపరచడానికి తన కెవరిచ్చారు అధికారం? అనాలోచితంగా ఆ సౌమ్మ తీసుకున్నా. దాని అడుగున ఒక తర్కం—అజ్ఞాత మైన తర్కం—లేకపోలేదు. తను దిక్కులేనిది. పేదరాలు కాలువిరిగినతన్న ఇంట్లో పెట్టుకుని వైద్యం చేసారు డాక్టరుగారు. ఈ వైద్యానికి తను డబ్బు ఇచ్చుకోలేదు. ఇన్నాళ్లు తను ఆ ఇంట్లో ఉన్నందుకు వాళ్ల తిండి తిన్నందుకు ఏదో విధంగా వాళ్ల ఋణం తీర్చుకోవాలి, దాని కింతకన్నా మరోమార్గ మేముంది?

డాక్టర్ తిరిగి రాగానే ఆయన కేవిధంగా చెప్పాలో, తను చేసింది ఏ విధంగా సమర్థించుకోవాలి ఎన్నో ఆలోచించుకుంది, అవును, ఇన్నాళ్లు ఇది ఆడ దిక్కులేని సంసారమై పోయింది. ఎందరో డాక్టర్ గారి మంచితనాన్ని అవకాశంగా తీసుకొని ఆయన్ని మోసగిస్తున్నారు. డబ్బు ఇవ్వలేని వాళ్లు సరే. ఇవ్వగలిగిన వాళ్ల నెందుకు వదిలెయ్యాలి? ఇవ్వగలిగిన ప్రతివాడిదగ్గర ముక్కు పిండి వసూలు చెయ్యవలసిందే.

ఇన్నీ మనసులో ఆనుకుంది గాని, డాక్టర్ గారు రావడంతోచే ఒక్క మాట అనలేకపోయింది. ఆయన రోగుల్ని చూస్తున్నాడు. పిలవలేకపోయింది ఆ తరవాత ఇంట్లో రోగుల్ని చూస్తూ ఆయన ఆమె మంచం దగ్గర కొచ్చాడు. మామిడితోరణంలా నవ్వాడు.

“ మనం ఎల్లా ఉన్నాం ఈవేళ? ” ఆయనెప్పుడూ ఆమె నల్లగే పలకరిస్తాడు. ఆ మనం ఆమె లోపల వెలితి నంతా పూడ్చేస్తుంది. ఆమె గొంతు పూడిపోతుంది. ధైర్యం చిక్కబట్టుకొని, తలగడ కింద నించి వందా తీసి చెయ్యి ఆయన వంక జాపింది. ‘ఏమి’టని చూపుతూనే ప్రశ్నించాడు డాక్టర్.

“ఆ కామ్రేడంటారే. ఆయన ఇచ్చి వెళ్లారు. మీ కిమ్మని” అంది.
“నీ కెందుకిచ్చాడు?”

“మీ అన్నయ్యగారి కిస్తే ఆయన పుచ్చుకోలేదు. నేను పుచ్చుకున్నాను.”

ఆమె ఇంక తెగించింది. తనమనస్సులో చెలరేగుతున్న వాదాలన్నీ పదునుపట్టి ప్రయోగించడానికి దైర్యం చిక్కబట్టుకొంటూంది. కాని, డాక్టర్ ముఖం ముడుచుకొని డబ్బు తీసుకోకొండా వెళ్లిపోయాడు. హాటలో ఆ చివర ఉన్న ఆయన కుర్చీలో కూర్చున్నాడు. బాబు వచ్చి ఆయన పక్కని అణకువగా నిలబడ్డాడు.

“ఏరా సిగరెట్లకా? అదుగో — ఆ మంచంమీద పడుకుందే కాషియర్, ఆవిణ్ణి అడగరా పోయి” అన్నారు డాక్టర్. ఆ గొంతువింటుంటే, కాముడి కన్నీళ్ళు గొంతుదాకా పొంగాయి. ఎక్కడలేని రోషం వచ్చింది. పక్కనున్న అన్నయ్య గారి మొగం చూడలేకపోయింది. ఆయన తమ్ముడి వంక బుద్ధుడిలా చూస్తున్నాడు.

“అదికాదుబాబాయ్! సిగరెట్లున్నాయి. నాటకం రిహార్సల్సుకి అంతా చేరాం మన వరండాలో. ఈ వేళ నాటకమంతా ఒక్కసారాన్నా చెయ్యాలి” అన్నాడు బాబు.

“ఈ వేళ మీరే తంటాలు పడండి. నాకు ఓపిక లేదు” అన్నాడు నీరసంగా డాక్టర్.

“ఆయన నీరసానికి తనే కారణమని కాముడికి తెలుసు. లేవగలిగితే అతని కాళ్ళ మీదపడి బతిమాలేదేమో. క్షమించమని. కాని, లేవలేదు. ఆమె మనస్సంతా వేడెక్కిపోతూంది.

“బాబాయ్ మీరు రావాలి. మా రిహార్సల్సుకి జీవం మీరు. ప్రాణం లేని కంకాళానికి మేం ఎన్ని అలంకారాలు చేసినా అది శోభించదు....మీరు జీవగర్భ. మీరు దిక్కుచి....”

అతని కంట్లో కృతకమైన ఆవేశానికి నిజమైన కన్నీరు ఉబికింది. డాక్టర్ అదేమీ విననట్టు పరధ్యానంగా కూర్చున్నాడు.

“బాబాయ్! విరిసీ విరియని మొగ్గలం, మీ రళ్ళి సోకితేగాని మాలో కళా వికాసం కలగదు.—

“కట్టి పెట్టరా నీ నాటకాల భాషా, అబద్ధపు ఆవేశమూ. అనుకున్నప్పుడల్లా కన్నీళ్ళు తెప్పించగలవులే. అందరికీ తెలుసా సంగతి. పో. వాడు రా డీ వేశ.”

అన్నయ్యగారు అంత కటువుగా మాట్లాడడం కాముడు అంతవరకు ఎరగదు. తెల్లబోయి ఆయన వంక చూసింది. బాబు హడలిపోయాడు

“అఖరి రిహార్సలు గదా అనండి...” అంటూ నసిగాడు.

“పద, నేను చూస్తాను, ఆ రిహార్సలు సంగతి.” బాబు గుటకేపి తురుమన్నాడు. డాక్టర్ చేతుల మీద అనుకుని పోతున్న అన్నగారి వంక బాదగా చూశాడు.

అంతలో రాము వచ్చాడు. డాక్టర్ గారి మనస్సు బాగుండలేదని కనిపెట్టాడు. స్వగతం లాగ అన్నాడు.

“ఎంట్లో, ఆ నాటకాలోళ్లంతా ఈ రేత్రిక్ణ్ణె తిండి. ఏ రాత్రి ఒంటి గంటకో తే— తెత్తావా, వంపెదా అంటారు. ఇంట్లో సూత్తే శేరు బియ్యం ఉన్నాయి. పొప్పుల్లేవు, పింతపం డయిపోయింది. మాని గిర్డె డుంది. ఎట్టాగో ఎంట్లో?”

కాముడు డాక్టర్ వంకా, రాములు వంకా చూసింది. డాక్టర్ ముఖమైనా వాడివంక తిప్పలేదు. శిలావిగ్రహంలా కూర్చున్నాడు. కాముడు నగం లేచి కూర్చుంది. ఉద్రేకంలాటి ఉద్రేకంతో, “రాములు! ఇదిగో డబ్బు. ఏం కావాలో అన్నీ పత్రా. వందకీ సరిపడ సామానంత తెచ్చెయ్యి ఈ వేళ” అంది.

రాములు తెల్లబోయి చూసాడు నూరు రూపాయల నోటు వంక. అదేదో ఎన్నడూ చూడని వింతపురుగునట్లు. తేరుకున్నాడు నవ్వుమొగంతో చెయ్యి జాపి, “అమ్మ నా తల్లీ” అనేసి, అదితీసుకుని ఇంక డాక్టర్ వంక తిరగన్న చూడకుండా పరుగెత్తాడు. కాముడు డాక్టర్ వైపు తిరిగింది. నిర్లక్ష్యం నటిస్తూ, ‘నువ్వేం చేస్తావో చేసుకో’ మన్నట్లు.

డాక్టర్ క్షణం పాటు ఆమె వంక రెప్పవేయ్యకుండా చూశాడు. ఆమె మరింత నిర్భయంగా ఆయన వంక చూసింది. చటుక్కుని ఆయన పగలబడి నవ్వాడు నవ్వుతున్నప్పుడు నుదురంతా పైకి పోయింది. కళ్లలో నీళ్ళొచ్చే దాకా నవ్వాడు డాక్టర్, ఇంక నవ్వలేక, దగ్గొచ్చేదాకా.

గాలిపోయినా బుడగలా తలగడమీద వాలిపోయింది. కాముడు

డాక్టర్ ప్లాష్టరు కత్తిరించేశాడు; కాముడు కాలమాత్రం కర్రలా బిగుసుకుపోయే ఉంది. మరునాడు డాక్టర్ ఆమె కాస్త నడవడం అలవాటు చేసుకోవాలన్నాడు ఆమె లేచి నిలబడింది. కాస్త తూలింది. ఆయన భుజం ఆనరా ఇచ్చి నడవమన్నాడు. ఆమె నాలుగడుగులు వేసింది. మోకాలు కాస్త వంగుతున్నట్లు అనిపించింది. డాక్టర్ భుజం ఆనరా జన్మ జన్మలకు ఆశ్రయం; లాగ అనిపించింది. కాలు నయంకాగానే వెళ్లిపోవాలి. ఎక్కడికి పోగలదు? అయితే, ఇక్కడేలా ఉంటుంది? డాక్టరు ఆమెను తలుపుదాకా తీసుకెళ్లాడు అగాడు ఆమె ఆయనవంక చూసింది. చిరునవ్వుతో ఆయన చెక్కులు ముడత పడ్డాయి. నుదురు పైకి కదిలింది. వెనక్కి తలుపు వైపు చూశాడు

చిత్రమైన.. గంభీరమైన దస్తూరిలో ఆ తలుపుమీద రాసి ఉంది —

“ ఈతలుపులు మూతపడవు” అని

“అన్నయ్య రాశాడు. మేమీ ఇంట్లో ప్రవేశించినప్పటినించి ఈ తలుపులు మూసి గడియవెయ్యలేదు. రాత్రి, పగలు తెరిచే ఉంటాయి. ఎప్పుడెవ రొస్తారో. ఎవరికి కే ఆవసరమొస్తుందో మనతోటి. ఈ తలుపులు ముయ్యడానికి వీల్లేదన్నాడు అన్నయ్య. ఈ ఇంట్లోకి ఎంతో మంది వచ్చారు. రాములు, బాబు, ఎంతోమంది. వచ్చిన వాళ్ళుమా కుటుంబంలో కలిసి పోయారు. తిరిగి బయటికి వెళ్లిపోలేదు”

తన మనసులో ఆలోచనలు ఈయనెల్లా చదవగలిగాడు? ఈయన కేదాయనా అతీంద్రీయ జ్ఞానముందా?

“ఎక్కడికి పోవాలో కూడా తోచడంలేదు” అంది కాముడుతల వంచుకొని.

“చేరవలసిన చోటికే చేరావు. ఇంకెక్కడికి పోతావు?”

కాముడు ఆ ఇంట్లో స్థిరపడి పోయింది.

ఆ ఇల్లు ఒక డాబా పక్కనేఉంది. డాబాకి, ఇంటికి మధ్య సన్నని సందులో ఏవో పూలమొక్కలు, ఏడాదిలో ఆరునెలలు ఎండపడదు. ఆ సందులోకి, అందుచేత పువ్వులు, అకులు కాస్త రంగుతగ్గి ఉంటాయి. జబ్బు చేసిన ప్రాణుల్లాగ.

దొడ్డివైపు సగం పూర్తిచేసిన వరండా ఏర్రటి ఇటుకల గోడసగం దాకా లేచి ఆగిపోయింది. ఇంక లేవనట్టు. ఇల్లుగల ఆసామికి అక్కడి కొచ్చె వరికి డబ్బు అయిపోయి ఉంటుంది. ఆ వరండా లోనే నాటకాల రిహార్సల్లు. రాత్రిపూట బాబు, మిగతా నాటకాల జనం అక్కడే పడుకుంటారు.

ముందు చిన్న ఆవరణ. ఆశోక వృక్షాల మధ్య ఒక సిమ్మెంటు తిన్నె. వీధిలో దీపం వెలుగుదానిమీద పడుతుంటుంది. అక్కడ పది మంది

కారేజీ విద్యార్థులు చేరుతుంటారు. వాళ్ళకి అన్నయ్యగారు. ఆయన అంత వరకు చదువుకున్నారని కాముడనుకోలేదు. రాములు చెప్పాడు. ఆయన ఎమ్. ఎ చదువుతుండగా కాళ్ళు పోయాయని.

ఒకరోజుని ఆమె డాక్టర్ని అడిగింది :—

“ఏవండీ ! అన్నయ్యగారి కాళ్ళు ఎలా పోయాయి?” అని.

“విధి.”

అన్నయ్యగారి గొంతు విని ఇద్దరూ అదిరి పడ్డారు. చాలా తేలికగా నవ్వుతో కలిపి అన్నా రా మాట.

“విధి కాదు. స్వయంకృతాపరాధం” అన్నాడు డాక్టర్ ఆవేశంతో ఇంక అక్కడ విలబడలేనట్టు చర్రున వెళ్ళిపోయాడు. కాముడు. బిత్తర పోయింది.

“కాముడూ! నా కాళ్ళుపోయిన సంగతి వాడి దగ్గర ఎన్నడూ ఎత్తద్దు అన్నాడు అన్నయ్యగారు.

“ఆయన డాక్టరుకదా. మీ కిది పుటుకతో వచ్చినది కాదు. అందుచేత బాగుచేయ్యడానికి వీలవుతుందేమోనని అడిగాను.”

“వాడు చెయ్యవలసిన ప్రయత్నాలన్నీ చేసాడు. లాభం లేకపోయింది. అదే వాడిబాధ. నాకుమాత్రం విచారమేమీ లేదు సుమా. కాళ్ళు పోయిన దగ్గర్నుంచీ నాకు పలుకుబడి పెరిగింది. అధికారం పెరిగింది. నా మాటకు తిరుగులేదీ ఇంట్లో. ఈ ఇంటికొచ్చే రోగుల్ని చూస్తుంటాను. తన మీద తాను జాలిపడ్డం కన్నా పతనం మరొకటి లేదు మనిషికి. శాశ్వతంగా కాళ్ళుపోయిన నేను పక్కన కూర్చుని ఓదారుస్తుంటే వాళ్ళకి ఎంతో ఉపశమనంగా ఉంటుంది. అయ్యో. మంచి వయస్సులో కాళ్ళు పోయిన ఈయన మన్ని ఒదారుస్తున్నాడే. ఆయన కష్టంకన్న మనది ఎక్కువ?

అనే కాస్త పిగ్గుపడుతుంటారు. కూడా. తమకన్న ఎక్కువ కష్టాల్లో ఉన్న వాళ్ళు ఎందరో ఉన్నారన్న సంగతి గ్రహిస్తారు. ఇతరుల బాధల్ని చూసి జాలిపడ్డం నేర్చుకుంటారు. తమ సొంత బాధల్ని మరిచి పోతారు.”

‘కలిసి ఉంటే కలదు కష్టం’ అన్న నాటకాన్ని అన్నయగారు రాశారు. ప్రత్యేకాండ్రోద్యమాన్ని దృష్టిలో పెట్టుకోని ఒక సమష్టి కుటుంబంలో పుట్టిన కలతలను ఆయన హాస్య, వ్యంగ్య ధోరణిలో నాటకీయంగా చిత్రించారు. అది ప్రదర్శించి డబ్బు వసూలుచేసి, ఆండ్రోద్యమంలో కష్టనష్టాలకు గురి అయిన వారికి అందజేయాలని డాక్టర్ సంకల్పం. బాబుకు హీరో పాత్ర ఇస్తే అన్నయగారు వద్దన్నారు. తన కథనాయకుడు వట్టి అందగాడైతే చాలదన్నారు. తమ్ముడే ఆ వేషం వేసితీరాలన్నారు. అన్నయగారి అభిరుచి డాక్టర్ కి గీటు రాయి. ఆయన కళాభిజ్ఞతమీద గౌరం. బాబు చిన్నబుచ్చుకున్నా, నాటకం రిహార్సల్స్ జరుగుతున్నప్పుడు, తనైతే ఆ వేషం మరొక రకంగా ‘భాసించేదని, అన్నయగారు. సృష్టించిన పాత్రకు ఆమడ దూరంలో ఉండేదని అతనే ఒప్పుకున్నాడు. పదిరోజులు రిహార్సలు అయాక, నాయక పాత్ర వేయనున్న కిరాయి నటి కుమారి కుమారి తనకు ప్రదర్శనానికి వందరూపాయలు కావాలంది.

“కుమారీ! ఇది ఆండ్రోదేశంకోసం, అక్కడ నానా అగచాట్ల పాల వుతున్న ప్రజలకోసం, భయంకర బాధలకు గురిఅయిన త్యాగధనుల కోసం,....” అంటూ తన విలక్షణ భాషలో ప్రారంభించాడు బాబు.

“నోరుముయ్యరా! ఆవిడకి ఆ సంగతి తెలియకే అడిగిందా వంద రూపాయలు? అమ్మాయ్, నువ్వీ వేషం వెయ్యక్కర్లేదు” అన్నారు అన్నయ్య గారు.

“కాముడు వేస్తుంది వేషం. రా. కాముడూ?” అన్నాడు డాక్టర్.

“నేనా!!!” అంది కాముడు. ఆమెకు ముచ్చెమటలు పోసాయి.

కాముడు వేసిన వేషం పేరు ప్రేయంవద. డాక్టర్ రోజుకి పదిసార్ల యినా ‘ప్రేయా’ అని పిలుస్తూంటే ఆమె మనస్సులో చెప్పరాని విద్యుత్తరంగాలు ప్రవహించేవి. నిద్రలో కూడా ఆ పిలువే వినిపించేది. పగటికలలో కూడా అదే పిలుపు. ఆపిలుపుకోసం ఆమె ఎదురుచూసేది. హృదయమంతా విమ్మకుని. అదొక తీరని దాహం. ఆ దాహం ఆమెకొక వింత కాంతిని చేకూర్చింది. నాటక ప్రదర్శనంలో ఆ వెలుగే ఆమెను అద్భుతనటిని చేసింది నాటకానికి ఆమె ప్రాణం ప్రేక్షకులకు ఆమె ఆప్త నటీమణి. నాటకం ఆయిన తరవాత డాక్టర్. అతిధిగా వచ్చిన ప్రత్యేకాంధ్ర నాయకుడికి పదహారువేల రూపాయల సంచీ — ఆ నాటి నాటకాదాయం — కాముడుదేత ఇప్పించేడు. ఆ రాత్రి నేలమీద లేడు కాముడు. ఆ రాత్రి పక్కమీద పడుకో బుద్ధి కాలేదు కాముడికి. తక్కిన నాటకం జనమంతా శారీరకంగా, మానసికంగా అలసిపోయారు. మద్రాసు నగరంతో పాటు నుఖ నిద్రలో మునిగిపోయారు. కాముడు మాత్రం వీధి వైపు సిమెంటు తిన్నెమీద కూర్చుంది. ఆకాశంలో గుడ్డి వెన్నెల చిందుతున్న చంద్రుడు. అలసంగా ఆడుతున్న ఆశోక వృక్షాల రెమ్మలు మత్తుగా మేలుకుని ఉన్నాయి. ఆమెకు తోడుగా.

“కాముడూ!” అన్నపిలుపు విని ఆమె ఆదిరిపడింది. డాక్టర్ వచ్చి ఆమె పక్కని ఎప్పుడు కూర్చున్నాడో ఆమె ఎరగడం. నాటకంలో ‘ప్రేయా’ ఇప్పుడు ‘కాముడు’ అయిపోయింది. ఆ మార్పు డాక్టర్ గొంతులోనే ఉంది. ఆమె గొంతు తడి ఆరిపోయింది.

“నాకు నటనంటే ఏమిటో తెలియదు”

“నాకు తెలుసు”

“నేను మాత్రం నటించ గలిగినంతే మీరే కారణం.”

“అదీ తెలుసు నువ్వనటించ లేదు. నువ్వు పాత్ర వైపోయావు. ఇంకా ఆ ‘ప్రియనే’ అనుకుంటున్నావు.”

ఆమె అతని వంక చూసింది. అతడు ఆకాశం వంక తలఎత్తాడు.

“నేను మాత్రం నాటకంలో పాత్రని కాను. వట్టి డాక్టర్ని.”

ఆమె కళ్లు తిరిగాయి. బాధగా మూసుకుంది, ఎవరో గుండెలు పిండు తున్నట్టు

“అనవసరపు ఆశలేవీ వెట్టుకోకు.”

అతను లేచి అడుగువేశాడు. ఆమె అతని చెయ్యి పట్టుకుంది. అతను మళ్ళి కూర్చోలేదు. చెయ్యి లాక్కోనూ లేదు. ఆకాశంవంకే చూస్తూ ఆన్నాడు.

“నన్ను కిందకి దిగలాగడానికి ప్రయత్నించకు.... నేనూ మనిషినే” అయితే, నేలమీదకు దిగడానికి ఎందుకు భయం?”

డాక్టర్ నిట్టూర్చాడు.

“నాకద నీకు తెలియదు—మా అన్న దమ్ముల కథ.”

చెప్పండి.”

అతను కూర్చున్నాడు. అశోక వృక్షం రెమ్మల వంక చూస్తూ గుర్తు తెచ్చుకోవడానికి ప్రయత్నిస్తున్నాడు, అక్కడంతా రాసిపెట్టి ఉన్నట్టు.

“నేను ఎమ్. బి మూడో ఏడు చదువుతున్నాను. అన్నయ్య ఎమ్. ఏ. పైనల్ ఉన్నాడు. ఫుట్ బాల్ ఆడేవాడు. బాగా ఆడేవాడు. వాడికి మంచి స్కాలర్ షిప్ ఉండేది. ట్యూషన్లు చెప్పి నన్ను చదివించాడు. క్రట్టుగుడ్డలు తప్ప మాకు ఆస్తి ఏమీ లేదు. ఒక బోర్నమెంటులో వాడికి కాలికి దెబ్బ తగిలింది. చిన్నదెబ్బనుకున్నారు. క్రమంగా మోకాలు బిగిసిపోయింది. మా ప్రొఫెసర్లకి చూపించాను. వేల్లూరు తిసుక్కెళ్ల మన్నారు. అందుకు

డబ్బులేదు. దానికి సంబంధించిన పుస్తకాలు చదివి నేను వైద్యం-పాఠం
 భించాను. ఫలితం... రెండు నెలల్లో వాడి రెండుకాళ్ళూ పోయాయి... ఎండి
 పోయాయి.... వాడు చదువు మానేశాడు. నేనూ చదువు మానేస్తానన్నాను.
 ట్యూషన్లు చెబుతూనే నన్ను చదివించాడు. మెడిసిన్ పాఠశాలను...
 మొదట్లో బాగా డబ్బు ఎసూలు చేసేవాణ్ణి రోగుల దగ్గర. ఒక వెయ్యి వెన
 కేశాక వేల్పారు తీసుకెళ్లాను.... అప్పటికే ఆలస్యమై పోయిందన్నారు.
 ఎన్నో వైద్యాలు చేయించాను. వాడికి కాళ్ళు రావేదు. తిరిగి ఈ ఊరు వస్తు
 న్నప్పుడు నాలో నేనే అనుకున్నాను. ఒక ప్రతిజ్ఞలాగ—వాడికి లేని సుఖ
 నికి నేనుకూడా ఆశపడకూడదని, వాడిలాంటి కష్టజీవులకోసం బతకడమే
 నాకు ఘిగిలిన జీవిత లక్ష్యం. నాకు ప్రేమ, పెళ్ళి లేవు. వాటికి నాకు
 అర్హత లేదు.”

కాముడు తడి కళ్ళతో ఆతని వంక చూసింది.

“అయన కింక కాళ్ళు రావడానికి అవకాశమే లేదా?”

“వైద్యశాస్త్రంలో ఏమీ లేదు. ఎందరో పాశ్చాత్య నిపుణులకు
 రాయించాను, మా ప్రొఫెసర్ల చేత. అందరూ అదే అన్నారు, ఆత్మబలం,
 ఆత్మవిశ్వాసం వల్ల ఇటువంటి జబ్బులు కుదిరి నట్లుకథలున్నాయి. ఎలిజ్ బెత్
 బారెట్ అనే కవయిత్రికి రెండుకాళ్ళూ లేవట. బ్రౌనింగ్ మహాకవి
 కావ్యాలు చదివి ఆతన్ని చూడకుండానే ప్రేమించింది. ఆతనితో పరిచయ
 మయాక ఆ ప్రేమ పెద్ద హృదయోద్వేగంగా మారిపోయింది. తన ప్రేమ
 సాఫల్యం కోసం ఆమె తహతహ లాడింది. బ్రౌనింగ్ ఆమెలో జీవచైత
 న్యాన్ని, ఆత్మవిశ్వాసాన్ని నింపాడు. ఆమెకు కాళ్ళొచ్చాయి. బ్రౌనింగ్ ని
 ఆమె పెళ్ళాడింది.”

ఆ తరవాత ఇద్దరూ చాలా సేపు మానంగా కూర్చున్నారు. ఎవరి ఆలోచనలు వారివి. తూర్పు తెల్లబడుతుంటే లేచింది. కాముడు. ఆమె ఘుఖంలో వింతవెలుగు డాక్టర్ గుర్తించనేలేదు.

కుంజుం నాయర్ అన్నయ్యగారి కాళ్ళకు తెలమేదో మర్దనా చేస్తుంటే అతి జాగ్రత్తగా చూసింది. కాముడు. అతని చేతివేళ్ళు మొరటు. కాని, వాటిలో సున్నితమైన మెత్తదనం ఉంది. అవి లోపలి నరాలను స్పృశించి వాటికి చైతన్యం కలిగించడం ఆమె గుర్తించింది.

“నాయర్ గారూ! నేనూ మర్దనా చేస్తాను. నాకు నేర్పండి” అంది.

నాయర్ పర్యవేక్షణ కింద ఆమె అన్నయ్యగారి కాళ్ళు తెలంతో మర్దనా చేసింది. అన్నయ్యగారి అచేతనమైన కాళ్ళు ఆమె చేయి తగలగానే కాస్త ముడుచుకు పోవడానికి ప్రయత్నించడం నాయర్ గుర్తించాడు.

“డాక్టర్ గారు! అమ్మాయి చెయ్యిమంచిది. ఇంక నేను రానక్కర్లేదు” అని చెప్పేసి వెళ్ళిపోయాడు నాయర్.

ప్రతిరోజు ఆ గదిలో ఇద్దరే—అన్నయ్యగారూ, కాముడూ. డాక్టర్ మాత్రం అత్రంగా తలుపు చీలికలోంచి చూస్తుంటాడు.

“ముడవండి. కుడికాలు ముడవండి.”

“ఎలా? కదలదే” అంటారు అన్నయ్యగారు.

ఎందుకు కదలదు? ప్రయత్నించండి. ఊఁ, కదులుతోంది.”

కాముడు అరికాలు గోకుతుంది. ఎదో అతనికి తెలియని నరం లోలోపల కదులు తుంది. కాలి కొననించి గుండెలదాకా, నరాలకు ఏదో జ్ఞానం, ఏదో బలం కొలవడానికి గుండె ఆత్రంగా ప్రయత్నిస్తుంది. కాని మేలు కోవాలని తహ తహ లాడుతుంది. వయసుమేలు కోవాలని మనసు ఉబలాటపడు తుంది.

“లేవండి”

“నేనా!!!”

“ఊఁ నా చెయ్యి-పట్టుకు లేవండి.”

అన్నయ్యగారు ఒక్కక్షణం మెరిసే కళ్లతో ఆమె వంక చూశారు. చెయ్యి పట్టుకున్నారు. పట్టడంతో లేవడానికే ప్రయత్నించారు. అవతలివించి డాక్టర్ ఆత్రంగా చూశాడు, కాస్త లేవగలిగారు అన్నయ్యగారు, బరువంతా ఆమెమీద మోపి — ఊపిరి బిగబట్టి ఆమె ఆసరా ఇచ్చింది. అన్నయ్యగారి కాళ్లు ముడుచుకున్నాయి, కొంచెం. ఒక్క ఆరంగుళాలు ఆయన పిరుదలు నేలను వదిలి పైకి లేచాయి. కాముడు ప్రాణాలు బిగబట్టి నిలబడింది. అన్నయ్యగారి కాళ్ళూ, కాముడూ కూడా ఆ ప్రయత్నంలో అలసిపోయాయి ఆమె తూలి ఆయన మీద పడిపోయింది. నిస్పృహతో ఆయన విట్టూర్చారు. ఆమె లేచి ప్రక్కని కూర్చోంది.

“లాభంలేదు. నీ ప్రయత్నంమంతా వృథా.”

“అదేమిటి మీరు అడుగులేచారు.... తెలుసా?”

ఆ మాట తన సంతృప్తి కోసం ఆమె అనలేదని అన్నయ్యగారికి అర్థమై పోయింది. ఆమె కళ్ళలో ఆశ రప్పున వెలిగింది. అన్నయ్యగారిలో ఎక్కడో చీకటి కోణాన్ని ఆది వెలిగించింది.

రాత్రి కలత నిద్రలో ఉన్న కాముడు కుదిసి లేపింది. నిద్రా, మెలుకువా కాని స్థితిలో, “ఊఁ నడవండి” అంది కాముడు.

“అదే ప్రయత్నిస్తున్నాడు అన్నయ్య. రా. వచ్చిచూడు” అన్నాడు. డాక్టర్.

ఆమెకు మెలకువ వచ్చింది. ఆత్రంగా లేచింది. ఇద్దరూ గది ఇవతల చీకట్లో నిలబడ్డారు. లోపల వీధి దీపం వెలుగు కిటికీలోంచి అన్నయ్యగారి

మంచంమీద-పడుతూంది. మంచం మంచంపట్టె పట్టుకొని ఆయన వంగి నిలబడి ఉన్నారు. బరువంతా చేతులు మీద ఆన్చి. మెల్లిగా చేతులు మంచం పట్టెనించి తీసేసారు. నిటాంగా నిలబడడానికి ప్రయత్నించారు. ఒక్కక్షణం రెండుకాళ్ళూ ఆయన బరువు మోశాయి. ఒక్క లిప్త చటుక్కుని కలువ క్లాడల్లా ముడుచుకు పోయాయి. ఆయన కూలబడిపోయారు. కాముడు డాక్టర్ని తలుపు పక్క చీకట్లోకి తోసింది. లోపలి కొచ్చి దీపం స్విచ్ వేసింది అన్నయ్యగారు చటుక్కున వచ్చిన వెలుగు చూడలేక కళ్ళు చికిలించారు. దేవతలాగ వెలుగు వెదజల్లుతూ - గుమ్మంలో. నిలబడ్డ కాముణ్ణి చూశారు నవ్వారు. చిన్నగా.

“లేవండి”

చేతకాదన్నట్టు తల అడ్డంగా ఊపారు అన్నయ్యగారు.

“లేవగలరు. ఊఁ లేవండి.... ఆ మంచం పట్టె మీద చేతులెం దుక్కు, ఊఁ లేవాలి. లేచి తీరాలి.”

మంత్రముగ్ధుడిలా అన్నయ్యగారు లేచారు ఏదో దివ్యశక్తి ఆజ్ఞ పాలిస్తున్నట్టు, కాళ్ళు సడలిపోలేదు.

“రండి నాదగ్గరకు రండిఊఁ— నేను రాను.... మీరే రావాలి.”

అన్నయ్యగారు రెండు తప్పటడుగులు వేశారు. తూలిపోబోయారు. ఆమె ఒక్క అడుగు ముందుకు కదలలేదు. ఆప్పుడే అడుగులు నేర్చుకుంటున్న చంటిపిల్ల వాడిలా పడిపోకుండా విలదోక్కుకున్నారు. ఆమె కళ్ళలో ఆయస్కాంత ఆయనకి బలాన్నిచ్చింది. ఒక్క అడుగు, రెండో అడుగు, మూడు, నాలుగు, అయిదు. ఆమె భుజాల చేతులు ఆన్చి ఆయన నిలబడి పోయారు. మరొక్క అడుగు. పిచ్చి ఆవేశంలో ఆమెను గుండెలకు హత్తు కున్నారు.

“నడిచాను. నాకు కాళ్ళొచ్చేళాయి. నేను నడిచాను, కాముడూ!”

గుమ్మం అవతల చీకట్లో డాక్టర్ ఆనందంలో అలసిపోయాడు. నిలబడలేక కూర్చుండి పోయాడు

వారంరోజులు కాముడు అన్నయగారికి నడవడంలో తరీఫీదు ఇచ్చింది. ఇప్పుడాయన తూలిపోవడం లేదు. సన్నని కాళ్ళింకా పూడలేదు. కాని. వాటికి సంకోచం లేదు, ఆయన కాస్త గోడ ఆసరాతో ఇంట్లో తిరుగుతున్నారు.

కాముడు వీధిపైపు ఆవరణలో సిమెంటు తిన్నెమీద కూర్చుండి గాలి కదలడం లేదు. మూడవ జాము కలత నిద్రలో పట్నం కాస్త కదులు తూంది. చటుక్కుని కాముడి కల కరిగి పోయింది. చటుక్కుని డాక్టరు ఆమెను గాఢంగా గుండెలకు హతుకున్నాడు. ఆమె కదల లేక ఆకౌగిలిలో అలాగే ఉండిపోయింది. డాక్టరు ఆవేశంతో, ఆనందంతో అంటున్నాడు.

“కాముడూ! మన ఇద్దరి మధ్యా అడ్డు గోడ తొలగిపోయింది. అన్నయ్యకి కాళ్ళొచ్చాయి. వాడు మళ్ళీ మనిషియ్యాడు. మన ప్రేమ ఫలిస్తుంది. రేపే అన్నయ్యకి చెప్పేస్తాను. మనిద్దరం పెళ్ళి చేసుకుంటున్నామని. కాదు, మన కిద్దరికీ పెళ్ళి చెయ్యమని.”

కాముడు దిగ్భ్రమలోంచి తేరుకుంది. డాక్టరు గుండెలమీద తల అన్ని వలవల ఏడ్చింది. గుండె పగిలేటట్టు. డాక్టరు బొమలు ముతివేసి ఆమెవంక శ్రార్థకంగా చూసాడు, కాముడు ఏడుపు ఎగుపులలోంచే అంది.

“మీ కింకా ఆర్థంకాలేదా? అన్నయ్యగారు ఎలా నడవగలిగారో, ఎందుకు నడవాలని అంత పట్టదలగా ప్రయత్నించి సాధించారో....నాకోసం..నన్ను తనదాన్ని చేసుకోవాలన్న బలమైన కోరిక ఆయన్ని ఆవహించింది.”

డాక్టరు పిడుగు పడ్డట్టు నిలబడి పోయాడు. ‘దబ్బు’ మన్న శబ్దం ఆతన్ని మళ్ళీ ఈ లోకంలోకి తీసుకొచ్చింది. కాముడు ‘అయ్యో’ అంటూ పరుగెత్తింది.

అన్నయ్యగారు ఆరుగు పక్కన పడిపోయారు. తలకి బలంగా దెబ్బ తగిలింది.

మెలుకువ వచ్చేసరికి ఆయన మంచంమీద ఉన్నారు. డాక్టరు ఆవేశంతో అన్నాడు.

“అన్నయ్యా! కాముడికీ, నీకూ పెళ్ళికి రేపే ఏర్పాటు చేస్తున్నాను.”

అన్నయ్యగారు చీకట్లో నిలబడి ఉన్న కాముడి వంక చూశారు. నవ్వారు.

“కాముడికీ, ఈ కాళ్ళు లేని వాడికి పెళ్ళేమిటా ... ఏదో కాస్త కాళ్ళు వస్తున్నట్టు అనవసరంగా ఆశ పుట్టింది. వచ్చినట్టే వచ్చి కాళ్ళు మళ్ళీ పోయాయి. ఇంక రావు. ఎవరెంత ప్రయత్నించినా కాళ్ళు మళ్ళీ రావు. రావు.”

ఆయన మళ్ళీ మగతలో మునిగిపోయారు.

డాక్టరు మంచం పక్కని కుర్చిలో నిద్రపోతున్నాడు. మంచంమీద అన్నయ్యగారు. నిరాశ లాంటి మగతలో నిర్జీవ ప్రతిమలా పడుకున్నారు. కాముడింక ఆ ముఖం చూడలేక పోయింది.

తన ట్రంకుపెట్టె తీసుకుంది. మెల్లగా వీధి గుమ్మం వంక నడిచింది తలుపుమీద అన్నయ్యగారి దస్తూరీతో ఉన్న ‘ఈ తలుపులు మూతపడవు’ అన్నవాక్యం చదువుకుంది. చేత్తో ఆస్థాయంగా ఆ వాక్యం తడిమింది. చటుక్కుని గుమ్మం ఇవతలికి కదిలింది.

అవతల కారుచీకటి. తెల్లవారబోయే ముందు మరీ దట్టంగా చిక్కబడిన చీకటి.

అధిప్రభ వారపత్రిక 11.4.73